

IT-TARBIJA

*Is-safa żabrija fuq wiċċha,
u l-ħmura tal-qroll fuq xufftejha,
mis-sbula dehbija xuxitha,
u s-seħer tal-kwiekeb f'għajnejha.*

*Arħa! kemm bi ħelwa fin-nieqa,
titbissem u tferfer idejha,
għajnejha iżebbgu fuq ommha
imgħaxxa bil-wieqfa hemm hdejha.*

*Tgħannilha bil-ħlewwa biex torqod,
tħanninha b'lehinha bekkej;
daqqiet jieħu xejra fil-għoli
imbagħ' d jibqa' jehla fix-xej!*

*Il-ħlewwa għaslija tal-għanja
u r-ritmu meqjus tal-benniena
ħassejthom jhennuha, jxahxħuha;
iss' għalqet għajnejha lubiena.*

*Arħa! kemm bi ħelwa fin-nieqa,
għajnejha ċkejknin magħluqin
wiċċ' għandu mill-ħlewwa ta' l-Angli,
idejha imgħaqqa f' xulxin.*

*Ar'issa x'titbissem... qed toħlom?
min jaf xi gmiel smewwi, x'debriet?
tgħid l-Angli iduru madwarha
u jgħannulha tas-sema l-għanjiet?*

*Arħa! kemm bi ħelwa fin-nieqa,
għajnejha ċkejknin magħluqin,
wiċċ' għandu mill-għaxxa ta' l-Angli,
idejha imgħaqqa f' xulxin.*

Seminarju, 1954

Paul Caruana

Ghamil tajjeb onqxu fil-gebel, ghamil ħażin fir-ramel. (Qawl Estonjan)